



**நுகர்வோர்
காவலன்**

மணி : 30 ஜனவரி 2021 28 பக்கங்கள் விலை ரூ. 5 ஓசை : 6

தமிழ் மாத இதழ்

72-வது குடியரசு தின விழா



திசை திருப்பும் விளம்பரங்கள் புகார் தெரிவிக்க தனி இணைய தளம் GAMA



விளம்பரங்களை சட்ட ரீதியாக ஒழுங்குபடுத்துவதற்கென உள்ள அமைப்பு ASCI - The Advertising Standards Council of India. அனைத்து ஊடகங்களிலும் வரும் விளம்பரங்கள் குறித்து வரப்படும் புகார்கள் குறித்து நடவடிக்கை எடுக்க இந்த அமைப்பு செயல்படுகிறது. இது ஒரு சுய ஒழுங்கு முறை அமைப்பு.

புதிய நுகர்வோர் பாதுகாப்புச் சட்டத்தில் மத்திய நுகர்வோர் பாதுகாப்பு ஆணையத்தால் ஏற்படுத்தப்படும் அந்த அமைப்பு நுகர்வோர் உரிமைகள் மீறுதல், முறையற்ற வணிக நடவடிக்கைகள், நுகர்வோர் நலனுக்கு எதிராக வெளியிடப்படும் தவறான திசை திருப்பும் விளம்பரங்கள் போன்ற விசயங்கள் குறித்து ஒழுங்கு நடவடிக்கை எடுக்கும். அந்த ஆணையத்தின் செயல்முறைகளில் ஒன்று முறையற்ற வணிக நடவடிக்கைகளைத் தடுத்து நுகர்வோர் நலனைப் பாதுகாப்பது ஆகும்.

அந்த முறையில் மத்திய நுகர்வோர் பாதுகாப்பு அமைச்சகம் ஏற்படுத்தியுள்ள புதிய வழிமுறை இணையதள வழி புகார் தெரிவிக்க எதுவாக GAMA - Grievance Against Misleading Advertisements ஆகும். இந்தத் தளத்தில் நுகர்வோர் தவறான திசை திருப்பக் கூடிய முறையற்ற விளம்பரங்கள் குறித்துப் புகார் தெரிவிக்கலாம்.

கண்ணில் தெரியும் பொருளினைக் கைகள்
கவர்ந்திட மாட்டாவோ ? அட
மண்ணில் தெரியுது வானம் அதுநம்
வசப்பட வாகாதோ ?
எண்ணி யெண்ணிப்பல நாளு முயன்றிங்
கிறுதியில் சோர்வோமோ ? - அட
விண்ணிலும் மண்ணிலும் கண்ணிலும் எண்ணிலும்
மேவும் பராசக்கதியே !
- மகாகவி பாரதியார்.

72வது குடியரசு தினம்



அன்பார்ந்த நுகர்வோர் ஆர்வலர்களே,

வணக்கம். வருகின்ற 26 ம் தேதி வரலாற்றுச் சிறப்பு மிக்க தினம்.

அன்று 72 வது இந்திய குடியரசு தினம். 1947ம் ஆண்டு ஆகஸ்ட் மாதம் 28 ம் தேதியன்று இந்தியாவில் ஒரு நிரந்திர அரசியலமைப்பை ஏற்படுத்தத் திட்டமிட்டு டாக்டர் பி.ஆர். அம்பேத்கர் அவர்கள் தலைமையில் ஒரு குழு அமைக்கப்பட்டது. அந்தக் குழு இந்திய அரசியலமைப்புச் சட்டத்தை வரையும்

பொறுப்பை ஏற்றது. 1947 ம் ஆண்டு நவம்பர் மாதம் 4 ம் தேதி டாக்டர் பி.ஆர். அம்பேத்கர் அவர்கள் குழு இந்திய அரசியலமைப்புச் சட்டத்தின் வரைவை பாராளுமன்றத்தில் சமர்ப்பித்தது. தொடர்ந்து பல விவாதங்கள் நடைபெற்றன. இறுதியாக 1950 ம் ஆண்டு 24 ம் தேதி 308 பாராளுமன்ற உறுப்பினர்களின் கையெழுத்துப் பெறப்பட்டு இந்திய அரசியலமைப்புச் சட்டம் நிறைவேற்றப்பட்டது.

1929 ம் ஆண்டே இந்திய சுதந்திரப் போராட்டத்தை வழிநடத்தியவர்கள் லாகூரில் நடைபெற்ற அகில இந்திய மாநாட்டில் பூர்ண சுதந்திரமே இந்திய மக்களின் இலட்சியம் என்று தீர்மானம்

நிறைவேற்றி 'பூர்ண சுவராஜ்' என்ற முழுக்கத்தை அறிவித்தனர். 'பூர்ண சுவராஜ்' முழுக்கத்திற்கு தேதியைக் காந்தியடிகள் நிர்ணயம் செய்யவேண்டும் என கேட்டுக் கொண்டனர். ஜனவரி மாதம் 26 ம் தேதியை காந்தியடிகள் தேர்வு செய்து இந்தியா முழுவதும் அந்தக் கோட்பாடை மையமாக வைத்து பிரச்சாரம் செய்ய கோரிக்கை விடுத்து இருந்தார். சுதந்திரம் பெறுவதற்கு 17 ஆண்டுகளுக்கு முன்னரே காந்தியடிகள் தேர்வு செய்த ஜனவரி 26 ம் தேதியை குடியரசு தினமாக அறிவிக்க பிரதமர் ஜவஹர்லால் நேரு அவர்கள் அமைச்சரவை தீர்மானித்தது. அதனால் தான் ஜனவரி 26 ம் தேதியை குடியரசு தினமாகக் கொண்டாடி வருகிறோம்.

இந்திய அரசியலமைப்புச் சட்டம் சிறப்பானது, வித்தியாசமானது, பெருமை வாய்ந்தது. உலகிலேயே மிகப் பெரியது எனலாம். 395 கட்டுரைகளையும், 8 அட்டவணைகளையும் கொண்டு 1,17,369 சொற்களோடு வடிவமைக்கப்பட்டது. தற்போது 450 கட்டுரைகளையும், 25 பகுதிகளையும், 12 அட்டவணைகளையும் கொண்டு விளங்குகிறது.

கடந்த 72 ஆண்டுகளில் எத்தனையோ அரசாங்கங்கள், மாறுபட்ட கொள்கை உடைய கட்சிகள் என வந்த போதிலும் இந்திய அரசியலமைப்புக்குப் பங்கம் ஏற்படவில்லை. அந்த வகையில் இந்திய அரசியலமைப்புச் சட்டம் வடிவமைக்கப்பட்டுள்ளது. தேவையான ஜனநாயக மேம்பாட்டுகளுக்கும், நெளிவு சுளிவுகளுக்கும் இடமளித்து தனது சொரூபம் மாறாது திகழ்ந்து வருகிறது. பல நாடுகளிலும் உள்ள அரசியலமைப்புச் சட்டங்களில் இருந்து, இந்தியாவுக்குத் தேவையான பொருத்தமான அம்சங்களை எடுத்துக் கொண்டு வடிவமைக்கப்பட்டுள்ளது. அதில் உள்ள அறிவுரைகளை ஒவ்வொன்றாக, முழுமையாக நிறைவேற்றினால் நமது இந்திய தேசத் தலைவர்கள் கண்ட கனவு நனவாகும்.

நுகர்வோர் அமைப்புகள் இந்திய வரலாறுச் சுதந்திரத்தின் அருமை பெருமைகள் தன்னலமற்ற தலைவர்களின் தியாகம் போன்றவற்றைப் பள்ளி, கல்லூரி மாணவர்களிடையே விளக்கி அவர்களிடையே தேசப்பற்றை வளர்க்கப் பாடுபடவேண்டும்.

அன்புடன்
SKM. மயிலானந்தன்
ஆசிரியர்

